

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*  
**॥ catuścatvāriṃśaḥ sargaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ catuścatvāriṃśaḥ sargaḥ ॥

śrīrāmēṇa mārīcasya vadhastatkartṛkaṃ  
sītālakṣmaṇāhvānaśabdaṃ śrutvā śrīrāmasya cintā

tathā tu taṃ samādiśya  
bhrātaraṃ raghunandanaḥ |  
babandhāsiṃ mahātējā  
jāmbūnadamayatsarum || 3.44.1 ||

tatastrivinataṃ cāpa -  
mādāyātmavibhūṣaṇam |  
ābadhya ca kapālau dvau  
jagāmōdagravikramaḥ || 3.44.2 ||

taṃ vanyarājō rājendra -  
māpatantaṃ nirīkṣya vai |  
babhūvāntarhitastrāsāt  
punaḥ sandarśanē'bhavat || 3.44.3 ||

baddhāsirdhanurādāya  
pradudrāva yatō mṛgaḥ |

taṃ sma paśyati rūpēṇa  
dyōtayantamivāgrataḥ || 3.44.4 ||

avēkṣyāvēkṣya dhāvantaṃ  
dhanuṣpāṇirmahāvanē |  
ativṛttamivōtpātā -  
llōbhayānaṃ kadācana || 3.44.5 ||

śaṅkitaṃ tu samudbhrānta -  
mutpatantamivāmbaram |  
dṛśyamānamadṛśyaṃ ca  
vanōddēśēṣu kēṣucit || 3.44.6 ||

chinnābhrairiva saṃvītaṃ  
śāradaṃ candramaṇḍalam |  
muhūrtādēva dadṛśē  
muhurdūrāt prakāśatē || 3.44.7 ||

darśanādarśanēnaiva  
sō'pākarṣata rāghavam |  
sa dūramāśramasyāsyā  
mārīcō mṛgatāṃ gataḥ || 3.44.8 ||

āsīt kruddhastu kākutsthō  
vivaśastēna mōhitaḥ |  
athāvatasthē suśrānta -  
śchāyāmāśritya śādvalē || 3.44.9 ||

sa tamunmādayāmāsa  
mṛgarūpō niśācaraḥ |

mṛgaiḥ parivṛtō'thānyai -  
radūrāt pratyadṛśyata || 3.44.10 ||

grahītukāmaṃ dṛṣṭvā taṃ  
punarēvābhyadhāvata |  
tatkṣaṇādēva santrāsāt  
punarantarhitō'bhavat || 3.44.11 ||

punarēva tatō dūrād  
vṛkṣakhaṇḍād viniḥsṛtaḥ |  
dṛṣṭvā rāmō mahātējā -  
staṃ hantum kṛtaniścayaḥ || 3.44.12 ||

bhūyastu śaramuddhṛtya  
kupitastatra rāghavaḥ |  
sūryaraśmipratīkāśaṃ  
jvalantamarimardanam || 3.44.13 ||

sandhāya sudṛḍhē cāpē  
vikṛṣya balavadbalī |  
tamēva mṛgamuddiśya  
śvasantamiva pannagam || 3.44.14 ||

mumōca jvalitaṃ dīpta -  
mastraṃ brahmavinirmitam |  
śarīraṃ mṛgarūpasya  
vinirbhidya śarōttamaḥ || 3.44.15 ||

mārīcasyaiva hṛdayaṃ  
bibhēdāśanisannibhaḥ |

tālamātramathōtplutya

nyapatat sa bhṛsāturaḥ || 3.44.16 ||

vyanadad bhairavaṃ nādaṃ

dharanyāmalpajīvitaḥ |

mriyamāṇastu mārīcō

jahau tāṃ kṛtrimāṃ tanum || 3.44.17 ||

smṛtvā tadvacanaṃ rakṣō

dadhyau kēna tu lakṣmaṇam |

iha prasthāpayēt sītā

tāṃ śūnyē rāvaṇō harēt || 3.44.18 ||

sa prāptakālamājñāya

cakāra ca tataḥ svanam |

sadṛśaṃ rāghavasyēva

hā sītē lakṣmaṇēti ca || 3.44.19 ||

tēna marmaṇi nirviddhaṃ

śarēṇānupamēna hi |

mṛgarūpaṃ tu tat tyaktvā

rākṣasaṃ rūpamāsthitaḥ || 3.44.20 ||

cakrē sa sumahākāyaṃ

mārīcō jīvitaṃ tyajan |

taṃ dṛṣṭvā patitaṃ bhūmau

rākṣasaṃ bhīmadarśanam || 3.44.21 ||

rāmō rudhirasiktāṅgaṃ

cēṣṭamānaṃ mahītalē |

jagāma manasā sītāṃ

lakṣmaṇasya vacaḥ smaran || 3.44.22 ||

mārīcasya tu māyaiṣā

pūrvōktaṃ lakṣmaṇēna tu |

tat tathā hyabhavaccādya

mārīcō'yaṃ mayā hataḥ || 3.44.23 ||

hā sītē lakṣmaṇētyēva -

mākruśya tu mahāsvanam |

mamāra rākṣasaḥ sō'yaṃ

śrutvā sītā kathaṃ bhavēt || 3.44.24 ||

lakṣmaṇaśca mahābāhuḥ

kāmavasthāṃ gamiṣyati |

iti sañcintya dharmātmā

rāmō hr̥ṣṭatanūruhaḥ || 3.44.25 ||

tatra rāmaṃ bhayaṃ tīvra -

māvivēśa viṣādajam |

rākṣasaṃ mṛgarūpaṃ taṃ

hatvā śrutvā ca tatsvanam || 3.44.26 ||

nihatya pṛṣataṃ cānyaṃ

māṃsamādāya rāghavaḥ |

tvaramāṇō janasthānaṃ

sasārābhimukhaṃ tadā || 3.44.27 ||

|| ityārṣē śrīmadrāmāyaṇē vālmikīyē ādikāvye

aranyakāṇḍē catuścatvāriṃśaḥ sargaḥ ||